



Aqşın Yenisey

Sənə məktub yazıram

Sənə məktub yazıram
Yazıram ki,
bağışla...
Burda hava pis keçir
Ara vermir yağışlar

Tək yatıb tək durmaqdan
Bezdirmişəm otağı
Bilirsən...
pinti olur
Yalqızların yatağı

Yalqızlar az yuyunur
Gəlir yalqızlardan iy
Çayları soyuq olur
Yeməkləri alaçıy

Çirkli ayaqqabılar...
Dibi yanmış qazança...
Bir qırıq da ümid var
...qayıdacaq haçansa...

Yalqız sabaha baxmır
Arzulayır keçmiş
Çox miskin mənzərədir
Ev yığışdıran kişi

Hələ bunun gecələr
içib ağlamağı var,
saçın daramamağı
saqqal saxlamağı var

Üstəgəl pəncərədən
Gözünü yola dikmək
Gəlməyini gözləmək
Qadın həsrəti çəkmək

Dərd ağır, hava da pis
Ara vermir yağışlar
Sənə məktub yazıram
Yazıram ki,
Bağışla...

Gedək, içək

Bu sevgim də daşa dəydi
Bəxtəvər daşın başına.

Qarımış göy üzün kimi
Asta-asta qar yağırıam
sağ əlim qışın başına.

Daha dostlar da qocalıb
Mənim Parisim dağılıb
Bütün səfillər yığılıb
Yenə Qavroşun başına.

Bəs o kimdi göydən baxdı
Baxdı...baxdı... yoxa çıxdı.
Bir şimşək də güllə çaxdı
Yağan yağışın başına.

Bu sevgim də daşa dəydi
Daş düşsün daşın başına!

Bu sevgim də daşa dəydi Bəxtəvər daşın başına

Üzün tanınmaz halı

Yenə səhər
Yenə həmin gün şüası
Evdəki tozu göstərir.
Yenə axşam
Qaranlıq boş çarpayını
Saat doqquzu göstərir.

Nə mənası,
Ölmüşəmmi, qalmışammi?
Heç yadına düşürəmmi?
Kimə lazım,
Təkəmmi, qocalmışammi?
içib miskinləşirəmmi?

Aman-güman
Məndə cəmi bir şəklın var
Baxıram əynin köhnəlib.
Həyatdı da
Ömür var, şəkilmən keçir,
İnsan var, şəkildə ölür.

Yenə şəhər
Yenə həmin insan seli
Kölgələr əyilir camda.
Bəlkə də, biz
Ayrı-ayrı evdən çıxıb
Yan-yana itkin düşürük,
Hər gün eyni izdihamda.

Sevgi ən axırda ölür

Yəqin sən də gedəcəksən
Həminin getdiyi yerə.
Mən öz yerimə sadıqəm,
Necə ki, sadıq olurlar,
Ağaclar bitdiyi yerə.

... uzun ömür, can sağlığı.
Bağışla bu uşaqlığı.
Ayrımaqçün gəl görüşə
Sevginin itdiyi yerə.

Koram, gözüm əllərimdi
...ümidlərdən tuta-tuta,
Arxanca gəlib çıxmışam
Məni tərk etdiyin yerə -
Həminin getdiyi yerə.

Nəsiminin vəsiyyəti

Can məhkum evidir, cəza ver, təki,
Günahı savabdan məhrum etmə!
Min dəfə soruşum, birçə yol hay ver,
Sualı cavabdan məhrum etmə!

Əzabdan həzz almaq nə sirdir eşqdə?!
Min yara bəslərəm, hər biri eşqdən!
Asini, aşiqi, kafiri eşqdən
Mömini kitabdan məhrum etmə!

Qulun küfründə də gizli iman var!
Necə ki, ilanın zəhrində can var.
Nə qədər məkan var və laməkan var,
Sufini şərəbdən məhrum etmə!

Boş səhrada qapı döyən hürufi
Yeri öpən, göyü söyən hürufi
Üzündə tanrı var deyən hürufi,
Gəlsə görər un satanda ac məni

Nəfsi zətin iradəsin qul eylər
Eşq - dağları aşiqinə yol eylər

Dərviş dərdin suya deyib gül eylər
Küfr içində tək qoyar Həllac məni.

Elə ölər, ölüm bulmaz asini
Öz içində kimsə bilməz asini
Nə gözlərsən gedərgəlməz asini?
Bizdənsənsə bat günaha, quc məni!

Kənd

çaylar axar ağacların içindən, içindən,
quruyarlar budaqlar öz ucundan, ucundan,
quşlar qorxar buludların köçündən, köçündən,
şimşək çaxar göydən qaçar yağışlar, yağışlar.

doluşar ot tayasına sərcələr, sərcələr,
sərcələr ot tayasında gecələr, gecələr,
yorğun sürü axşam kəndə gec gələr, gec gələr,
gün batınca kəndə enər yoxuşlar, yoxuşlar.

gövşəyərk köks ötürər inəklər, inəklər.
boyu gəlin yuyub sərər köynəklər, köynəklər,
süfrə üstə pıçıladaşar bəbəklər, bəbəklər.
sükut çökər, fikrə gedər baxışlar, baxışlar.

səhər günəş qonşu kənddən ucalar, ucalar,
oyanmamış hələ həyat bacalar, bacalar,
sübhədən qalxıb namaz qılar qocalar, qocalar,
diz çökərlər, allah bizi bağışla, bağışla.

Hörmətli münsiflər heyəti!
Şairlik - həyatda itkin düşməkdə.
Şeir - olmayanla sevişməkdə,
gəlməyənlə görüşməkdə.
Vətən özünü qadın kimi aparır şairi
görəndə
- bahalı, xətalı, ədalətli!
Qadın -vətənin ət halı...

Şeirdə özünü hərəcə çıxarır vətən,
Rəsmə də dodaqlarını boyayıb
müşəri axtarır,
Musiqidə qiymət oxuyur.
Dində müqəddəslik, bəkirəlik,
Siyasətdə qoçuluq, canilik,
fahişəlik edir bütün vətənlər.

Hörmətli münsiflər heyəti!
Səhər yeməyində süfrəmdə təzə
umidsizlik vardı,
Günortaya dünəndən qalan
boyat gəncliyimi isidəcəyəm
Axşam əyyaşlıq qonaq çağırır
içimdəki üsyani.
Görüşmək istəsəniz, yerini deyim;
Atası vətən uğrunda öldüyü üçün
Dünən gecə küçənizdə
çörək oğurlayan uşağın alnına yazılıb
əsl şairin ünvanı.

Yollar ölümə aparır
Ya gec, ya tez, yolum, yeri
O ağac bizim ağacdı
Otum yeri, kolum yeri.

O dağda bir çən görünür
Çəndə bir itən görünür
Qarşıda vətən görünür
Dizim yeri, qolum yeri.

Bu o kənddir, bu o koma
Bir əl yox gözümü yuma
Çatdır məni son arzuma
Qəlbim, qurban olum, yeri.

Yenə səhər
Yenə həmin gün şüası
Evdəki tozu göstərir.
Yenə axşam
Qaranlıq boş çarpayını
Saat doqquzu göstərir.

Nə mənası,
Ölmüşəmmi, qalmışammi?
Heç yadına düşürəmmi?
Kimə lazım,
Təkəmmi, qocalmışammi?
içib miskinləşirəmmi?

Aman-güman
Məndə cəmi bir şəklın var
Baxıram əynin köhnəlib.
Həyatdı da
Ömür var, şəkilmən keçir,
İnsan var, şəkildə ölür.

Yenə şəhər
Yenə həmin insan seli
Kölgələr əyilir camda.
Bəlkə də, biz
Ayrı-ayrı evdən çıxıb
Yan-yana itkin düşürük,
Hər gün eyni izdihamda.

Sevginin kövrəkliyi qədimliyindəndir.
Hələ eramızdan çox-çox əvvəl
İnsanlar ərlərə və arvadlara bölünüblər
Yəni ibtidai sevgini çoxdan öldürüblər.
İndi dincəlmək üçün ən yaxşı yer
İnsanın yorğun gözləridi.
Sevgi iki nəfər üçün göndərilən
bir ayrılıq xəbəridi.
Unutmaq istədiyini mütləq yadında
saxlamaq lazımdı.
Getməmişdən əvvəl diş kimi çürümək
və yerində laxlamaq lazımdı.
Bəzən fikri danışmaq yox,
lal-dinməz ağlamaq lazımdı.
Mən səni axtardığım yerdə özümü tapdım,
Səni tapdığım yerdə özümü itirdim.
O qədər tək yaşamışam ki,
Çətin bir qadınla ovutmaq olar
bu yalqızlığı.
Məni yalqızlığımın acgözlüyünə bağışla.
Tək idim,
özüm öz çiyinlərimə çuval tək yük idim.
Külək əsdiyi, yağış yağdığı,
qar əridiyi yerə
aparmaq istəyirdi məni,
Getmədim.
İndi ən böyük arzuma
ən böyük ümidimi evləndirirəm.
Utancaq ata kimi divara elə qısılmışam ki,
İnsanlar üzümü daşlardan seçməz.
İnandığım şeyin adı Allahdırsa,
bəslə inanmadığımı adı nədi?
Kimsə bunu demədi.
Zaman böyüklüyünü gizlətmək üçün
Özünü kiçik hissələrə bölüb,
saniyəyə, dəqiqəyə, saata.
İndi ayağına ona görə yıxılmışam ki,
heç vaxt əyilməmişəm həyata.
Səni atsam,
yediym tikənin sümüyünü
əlimə zillənmiş köpəyə
atdığım kimi atacağam başqa kişiyyə.
Yaxşı ki, yanımdasan,
canımı isidirsən üşüyə-üşüyə...

